

15 -ാം കേരള നിയമസഭ

16 -ാം സമ്മേളനം

നക്ഷത്രചിഹ്നമിട്ട ചോദ്യം നം. 130

04-02-2026 - ൽ മറുപടിയ്ക്ക്

ഗോ സമൃദ്ധി പദ്ധതി

ചോദ്യം		ഉത്തരം	
ശ്രീ എ. പ്രഭാകരൻ, ശ്രീ പി. നന്ദകുമാർ, ശ്രീ എം രാജഗോപാലൻ, ശ്രീ കെ. ജെ. മാക്സി		ശ്രീമതി ജെ ചിഞ്ചുറാണി (മൃഗസംരക്ഷണ-ക്ഷീരവികസന വകുപ്പ് മന്ത്രി)	
(എ)	സംസ്ഥാനത്ത് ക്ഷീരകർഷകർക്കും കന്നുകാലികൾക്കും പരിരക്ഷ ഉറപ്പാക്കുന്നതിന്റെ ഭാഗമായി ആരംഭിച്ച കന്നുകാലി ഇൻഷുറൻസ് പദ്ധതിയുടെ (ഗോ സമൃദ്ധി) പ്രവർത്തനങ്ങൾ വിലയിരുത്തിയിട്ടുണ്ടോ; വിശദാംശം നൽകാമോ;	(എ)	സംസ്ഥാനത്ത് ക്ഷീരകർഷകർക്കും കന്നുകാലികൾക്കും പരിരക്ഷ ഉറപ്പാക്കുന്നതിന്റെ ഭാഗമായി ആരംഭിച്ച കന്നുകാലി ഇൻഷുറൻസ് പദ്ധതിയുടെ (ഗോ സമൃദ്ധി) പ്രവർത്തനങ്ങൾ വിലയിരുത്തിയിട്ടുണ്ട്. 2016-17 സാമ്പത്തിക വർഷം മുതൽ കേന്ദ്രാവിഷ്കൃത എൻ.എൽ.എം കന്നുകാലി ഇൻഷുറൻസ് പദ്ധതിയും, സംസ്ഥാനത്ത് (60% കേന്ദ്ര സർക്കാർ വിഹിതവും 40% സംസ്ഥാന വിഹിതവും) 2017-18 സാമ്പത്തിക വർഷം മുതൽ സംസ്ഥാന സർക്കാരിന്റെ ഗോസമൃദ്ധി കന്നുകാലി ഇൻഷുറൻസ് പദ്ധതിയും നടപ്പിലാക്കിവരികയാണ്. 65,000 രൂപ വരെയുള്ള മതിപ്പുവിലക്കു മൃഗസംരക്ഷണ വകുപ്പ് 50% സബ്സിഡിയും SC/ST വിഭാഗത്തിൽ വരുന്ന കർഷകർക്ക് 70% സബ്സിഡിയും പ്രീമിയം തുകയിലാണ് നൽകി വന്നിരുന്നത്. എന്നാൽ കേന്ദ്ര സർക്കാരിന്റെ പുതുക്കിയ മാർഗനിർദ്ദേശ പ്രകാരം 2025-26 മുതൽ കർഷകർക്ക് 85% സർക്കാർ സബ്സിഡി നിരക്കിലാണ് നൽകുന്നത്. കർഷകന് ഇൻഷുറൻസ് പ്രീമിയത്തിന്റെ 15% മാത്രമാണ് അടയ്ക്കേണ്ടതായി വരുന്നത്. എൻ.എൽ.എം മാർഗനിർദ്ദേശം പ്രകാരം ഒരു വർഷത്തെ പദ്ധതിക്ക് പരമാവധി ഉരുവിന്റെ മതിപ്പുവിലയുടെ 4.5 ശതമാനവും, മൂന്ന് വർഷത്തെ പദ്ധതിക്ക് ഉരുവിന്റെ മതിപ്പുവിലയുടെ 11 ശതമാനവുമാണ് അനുവദനീയമായ പ്രീമിയം നിരക്ക്. ഇതേ മാർഗനിർദ്ദേശമാണ് ഗോസമൃദ്ധി പദ്ധതിയിലും പാലിക്കുന്നത്. ഈ പദ്ധതിയിൽ 2 മുതൽ 10 വയസ്സ് വരെ പ്രായമുള്ള കറവയുള്ള പശുക്കൾ/എരുമകൾ, കൂടാതെ 7 മാസം കഴിഞ്ഞ് ഗർഭിണിയായ കിടാരികൾ എന്നിവയെ ഇൻഷുർ ചെയ്യാവുന്നതാണ്.

			നിലവിൽ കേരള സംസ്ഥാന ഇൻഷുറൻസ് വകുപ്പ് മുഖേനയാണ് സംസ്ഥാനത്ത് കന്നുകാലി ഇൻഷുറൻസ് പദ്ധതി നടപ്പിലാക്കുന്നത്. ഒരു വർഷത്തെ പോളിസിക്ക് 4.48 ശതമാനവും മൂന്ന് വർഷത്തെ പോളിസിക്ക് 10.98 ശതമാനവുമാണ് പ്രീമിയം നിരക്ക്. കൂടാതെ കന്നുകാലി ഉടമകൾക്ക് 5 ലക്ഷം രൂപ വരെയുള്ള പേഴ്സണൽ ആക്സിഡന്റ് പരിരക്ഷ തിരഞ്ഞെടുക്കാനുള്ള സൗകര്യവും നൽകുന്നു.
(ബി)	ഉരുക്കളുടെ മരണത്തിനും ഉൽപാദന പ്രത്യുല്പാദനക്ഷമതാ നഷ്ടത്തിനും എന്തെല്ലാം പരിരക്ഷ പ്രസ്തുത പദ്ധതിയിലൂടെ ലഭ്യമാക്കുന്നുണ്ട്; വ്യക്തമാക്കാമോ;	(ബി)	ഗോസമൃദ്ധി ഇൻഷുറൻസ് പദ്ധതിയിലൂടെ ഉരുക്കളുടെ മരണം (Death), പാലുല്പാദന ക്ഷമതയിലും പ്രത്യുല്പാദന ക്ഷമതയിലും ഉണ്ടാകുന്ന സ്ഥിരമായ നഷ്ടം (PTD) എന്നിവയ്ക്ക് സമഗ്രമായ പരിരക്ഷ ഉറപ്പാക്കുന്നു. ഇതിനുപുറമെ, പശുവിന്റെ ഉടമയായ കർഷകന് അപകടമരണം സംഭവിക്കുകയോ പൂർണ്ണമോ ഭാഗികമോ ആയ അംഗവൈകല്യം ഉണ്ടാവുകയോ ചെയ്താൽ അഞ്ച് ലക്ഷം രൂപ വരെ ലഭിക്കുന്ന പേഴ്സണൽ ആക്സിഡന്റ് പരിരക്ഷയും ഈ പദ്ധതിയുടെ സവിശേഷതയാണ്. ഇൻഷുറൻസ് കമ്പനി ക്ലെയിം തുക നേരിട്ട് കർഷകന്റെ ബാങ്ക് അക്കൗണ്ടിലേക്ക് നിക്ഷേപിക്കുന്നതിനാൽ തുക സുരക്ഷിതമായി ലഭ്യമാകുന്നു.
(സി)	ഈ സർക്കാർ അധികാരത്തിൽ വന്നശേഷം പ്രസ്തുത പദ്ധതിയനുസരിച്ച് എത്ര കർഷകർക്ക് എന്തെല്ലാം ആനുകൂല്യങ്ങൾ ലഭ്യമാക്കിയിട്ടുണ്ട്; വിശദാംശം നൽകാമോ?	(സി)	2024-25 സാമ്പത്തിക വർഷത്തിൽ ഗോസമൃദ്ധി പദ്ധതിക്കായി 500 ലക്ഷം രൂപയും, എൻ.എൽ.എം (NLM) ഇൻഷുറൻസ് പദ്ധതിക്കായി 332.82 ലക്ഷം രൂപയും അനുവദിച്ചു. കൂടാതെ, പുനഃപരിഷ്കരിച്ച എൻ.എൽ.എം 2024-25 പദ്ധതിക്കായി 83.33 ലക്ഷം രൂപ കൂടി അധികമായി കന്നുകാലി ഇൻഷുറൻസ് മേഖലയ്ക്ക് ലഭ്യമായി. 2025-26 സാമ്പത്തിക വർഷം ഗോസമൃദ്ധി പദ്ധതിക്കായി 200 ലക്ഷം അനുവദിച്ചു, എൻ എൽ എം പദ്ധതിക്കായി 83.33 ലക്ഷം രൂപയും അനുവദിച്ചു. 2025-26 പദ്ധതികളുടെ നിർവ്വഹണം നടത്തി വരികയാണ്. 2024-25 വർഷത്തിൽ ഗോസമൃദ്ധി പദ്ധതിയിലൂടെ 28,199 കർഷകർക്കും എൻ.എൽ.എം പദ്ധതിയിലൂടെ 21,921 കർഷകർക്കും ഇൻഷുറൻസ് പരിരക്ഷ നൽകാൻ സാധിച്ചു. ആകെ 50,120 കർഷകരുടെ ഉരുക്കളെ പദ്ധതിയുടെ കീഴിൽ കൊണ്ടുവരാൻ സാധിച്ചത് വലിയ നേട്ടമാണ്. കർഷകരുടെ സുരക്ഷ കൂടി പരിഗണിച്ച് 15,474 ഗുണഭോക്താക്കളെ വ്യക്തിഗത അപകട ഇൻഷുറൻസ് (Personal Accident Cover) പദ്ധതിയിലും ഉൾപ്പെടുത്തിയിട്ടുണ്ട്. നാളിതുവരെ ടി പദ്ധതിയുടെ ഭാഗമായി ലഭിച്ച 1129 ഡെത്ത്/

		പി.ടി.ഡി ക്ലെയിമുകളിൽ ഇൻഷുറൻസ് കമ്പനി പരിശോധിച്ച് 760 ക്ലെയിമുകൾ തീർപ്പാക്കുകയും, ആകെ 4,58,32,000 രൂപ കർഷകർക്ക് വിതരണം ചെയ്യുകയും ചെയ്തിട്ടുണ്ട് 2025-26 ഗോസമൃദ്ധി പദ്ധതിയിൽ 6140 ഉരുക്കൾക്കും, എൻ.എൽ.എം പദ്ധതിയിൽ 2720 ഉരുക്കൾക്കും ഇൻഷുറൻസ് പരിരക്ഷ നൽകാൻ സാധിക്കും.
--	--	--

സെക്ഷൻ ഓഫീസർ